



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1456/27 – 2006 අගෝස්තු 03 වැනි බ්‍රහස්පතින්දා – 2006.08.03

(ආණ්ඩුවේ බලයපිට ප්‍රසිද්ධ කරන ලදී)

I වැනි කොටස : (I) වැනි ඡේදය - සාමාන්‍ය

ආණ්ඩුවේ නිවේදන

සී.එල් 1/64.

(40 වන අධිකාරය වූ) මහජන ආරක්ෂක ආඥාපනත

(40 වන අධිකාරය වූ) මහජන ආරක්ෂක ආඥාපනතේ 5 වන වගන්තිය යටතේ ජනාධිපතිවරයා විසින් සාදන ලද නියෝග).

මහින්ද රාජපක්ෂ,
ජනාධිපති.

2006 අගෝස්තු මස 03 වන දින,
කොළඹ දී ය.

නියෝග

2005 අගෝස්තු මස 13 වන දින අංක 1405/14 දරන අතිවිශේෂ ගැසට් පත්‍රයේ පළ කරන ලද සහ කලින් කළ සංශෝධිත, මහජන ආරක්ෂක ආඥාපනතේ 24 වගන්තිය ප්‍රකාර බලාත්මකව පවතින බවට සලකනු ලබන, 2005 අංක 1 දරන හදිසි අවස්ථා (විවිධ විධිවිධාන හා බලතල) නියෝග මෙයින් තවදුරටත් සංශෝධනය කරනු ලැබේ.-

- (1) ඒ නියෝගවල 2 වන නියෝගයේ, “ හදිසි අවස්ථා නියෝගය ” යන අර්ථ නිරූපණයට ඉක්බිතිව ම පහත දැක්වෙන අර්ථ නිරූපණය ඇතුළත් කිරීමෙන් :-

“ ‘ අත්‍යාවශ්‍ය සේවය ’ යන්නෙන් මහජන උපයෝගීතාවය සඳහා වූ සේවයක් හෝ ජාතික ආරක්ෂාවට හෝ මහජන සාමය ආරක්ෂා කිරීමට හෝ ජන ජීවිතයට අත්‍යාවශ්‍ය වූ යම් සේවයක් අදහස් වන අතර, මෙහි උපලේඛනයේ නිශ්චිතව සඳහන් කර ඇති යම් ආණ්ඩුවේ දෙපාර්තමේන්තුවක් හෝ එවැනි දෙපාර්තමේන්තුවක අංශයක් ඊට ඇතුළත් වේ. තවද, ඉන්පසුව යම් අවස්ථාවක දී, මේ නියෝගවල 40 වන නියෝගය ප්‍රකාරව ප්‍රකාශයට පත් කරනු ලබන යම් සේවයක් ද ඊට ඇතුළත් වේ ;”;

- (2) ඒ නියෝගවල 39 වන නියෝගයට ඉක්බිතිව ම, පහත දැක්වෙන අලුත් නියෝගය ඇතුළත් කිරීමෙන් :-

“අත්‍යවශ්‍ය සේවා
ආදිය පවත්වාගෙන
යාම.

40. (1) 2 වන නියෝගය යටතේ ජනාධිපතිවරයා විසින් සාදන ලද නියමය මගින් යම් සේවයක් අත්‍යවශ්‍ය සේවයක් බව ප්‍රකාශ කරනු ලබන අවස්ථාවක 2005 අගෝස්තු මස 13 වන දින හෝ ඉන් පසු සේවයට සම්බන්ධ යම් කාර්යයක යෙදී සිටි හෝ සේවයෙහි නියුක්ත කරනු ලැබූ යම් තැනැත්තකු -

(අ) ඒ නියමයේ දිනයේ සිට එක් දිනයක් ඉකුත් වීමෙන් පසු තම කාර්යය හෝ සේවය කරන ස්ථානයට හෝ තම සේවා යෝජක විසින් නැතහොත් තම සේවායෝජකගේ බලය යටතේ ක්‍රියා කරන තැනැත්තකු විසින් කලින් කල නම් කරනු ලබන වෙනත් ස්ථානයකට පැමිණ සිටීම පැහැර හැරියහොත් හෝ ප්‍රතික්ෂේප කළහොත් හෝ එම සේවයේ තමන්ගේ සේවා නියමයන්ට හා කොන්දේසිවලට අනුකූලව සාමාන්‍ය වැඩකරන දිනයක හෝ දිනයකින් යම් කොටසක වැඩ කිරීමට තමන්ට නියමිත මුළු කාලසීමාව තුළ වැඩ නොකිරීමක්, වැඩකිරීම පැහැර හැරීමක් හෝ ප්‍රතික්ෂේප කිරීමක් හෝ සේවා ස්ථානයෙන් බැහැර ගියහොත් හෝ වැඩට නොපැමිණ සිටියහොත් ; හෝ

(ආ) තමා නිශ්චිත සේවයක යෙදී සිටින හෝ නියුක්තව සිටින තැනැත්තකුට සිටිමින් තම සේවායෝජක විසින් හෝ සේවායෝජකගේ බලය යටතේ ක්‍රියාකරන තැනැත්තකු විසින් ඉටුකරන ලෙස තමාට විධාන කරනු ලබන පරිදි එබඳු කාර්යයක් ඒ සේවායෝජක හෝ ඒ තැනැත්තා විසින් කලින් කල නිශ්චිතව සඳහන් කරනු ලබන කාලයක දී හෝ කාලසීමාව අතුළත (ඒ කාලය හෝ කාලසීමාව සාමාන්‍ය වැඩකරන කාලය අතුළත් වුව ද, ඉන් බාහිර වුව ද) ඉටු කිරීම පැහැර හැරියහොත් හෝ ප්‍රතික්ෂේප කළහොත් ඔහු එසේ පැමිණ සිටීම හෝ එසේ කාර්යය ඉටුකිරීම පැහැර හැරියේ හෝ ප්‍රතික්ෂේප කළේ වැඩ වර්ජනයකට හෝ වෙනත් සංවිධානාත්මක ක්‍රියාකාරකමකට අනුබල දී මෙහි ලා වුව ද -

(i) වෙනත් යම් නීතියක හෝ ඔහුගේ සේවා නියුක්තිය පාලනය වන යම් ගිවිසුමක නියමවල හා කොන්දේසිවල පටහැනිව කුමක් සඳහන්ව ඇත ද, ඔහු තම සේවය එකෙණෙහි ම අවසන් කළ ලෙස හෝ ඉන් ඉවත් වූ ලෙස, සියලු කාර්යය සඳහා සැලකිය යුතු ය ; තවද,

(ii) ඊට අතිරේකව වරදකට වරදකරු ද විය යුතු ය.

(2) ගැසට් පත්‍රයේ පළකරනු ලබන නියමයක් මගින් මේ නියෝගවල උපලේඛනයේ නිශ්චිතව සඳහන් කර ඇති හෝ තදනන්තරව එසේ ප්‍රකාශ කර ඇති කවර හෝ සේවාවක් ජනාධිපතිවරයා විසින් අත්‍යවශ්‍ය සේවයක් ලෙස ප්‍රකාශයට පත් කර ඇති අවස්ථාවක එම සේවයේ යෙදී සිටින හෝ එම සේවයට සම්බන්ධ යම් වැඩක නිරත වී සිටින හෝ යම් තැනැත්තකුට සාමාන්‍ය වැඩ කරන පැය ගණනට වැඩිපුර හෝ නිවාඩු දිනවල හෝ වැඩ කිරීමට නියම කරනු ලැබිය හැකි ය.

(3) යම් සේවයක් අත්‍යවශ්‍ය සේවයක් යැයි ප්‍රකාශ කරනු ලබන අවස්ථාවක -

(අ) යම් තැනැත්තකු කවර ආකාරයකින් හෝ -

(i) ඒ සේවය පවත්වාගෙන යාමට බාධා කළහොත්, අවහිර කළහොත්, එය ප්‍රමාද කළහොත් හෝ සීමා කළහොත් ; හෝ

(ii) ඒ සේවය පවත්වාගෙන යාමෙහි හෝ ඒ සම්බන්ධයෙන් හෝ සේවයෙහි යොදවා සිටින අන් කිසි තැනැත්තකුට ඔහු වැඩ කරන ස්ථානයකට පැමිණීමට බාධා කළහොත්, අවහිර කළහොත් හෝ වැළැක්වුවහොත් ; හෝ

(iii) ඒ සේවය පවත්වාගෙන යාමෙහි හෝ ඒ සම්බන්ධයෙන් හෝ සේවයෙහි යොදවනු ලැබූ යම් තැනැත්තකු ඔහු වැඩ කරන ස්ථානයට නොපැමිණෙන්න ලෙස පෙළඹුවහොත්, උනන්දු කළහොත් හෝ දිරිගැන්වුවහොත් ; හෝ

(iv) ඒ සේවය ආණ්ඩුවේ දෙපාර්තමේන්තුවක් හෝ එහි අංශයක් වන අවස්ථාවක ඒ සේවය වෙනුවට හෝ ඊට සමාන්තරව හෝ යම් සේවයක් පිහිටුවීමට නැතහොත් පවත්වාගෙන යාමට බලකළහොත්, පෙළඹුවහොත්, උනන්දු කළහොත් හෝ දිරිගැන්වුවහොත් ; හෝ

(v) ඒ සේවය පවත්වාගෙන යාමෙහි හෝ ඒ සේවය සම්බන්ධයෙන් හෝ සේවයෙහි යොදවනු ලැබූ වෙනත් යම් තැනැත්තකු ඒ සේවය පාවා දීමට, ඉන් ඉවත් වී යාමට (එහි ප්‍රතිඵලයක් වශයෙන් ඒ වෙනත් තැනැත්තා ඒ සේවය එසේ පාවා දුන්නත්, නැතත්, ඉවත්ව යනත්, නැතත්) බල කළහොත්, පෙළඹුවහොත්, උනන්දු කළහොත්, හෝ දිරිගැන්වුවහොත් ; හෝ

(vi) ඒ සේවයෙහි හෝ ඒ සේවය කරගෙනයාම සම්බන්ධයෙන් හෝ සේවා නියුක්තියක් පිරිනැමීමෙන් තැනහොත් භාර ගැනීමෙන් වෙනත් යම් තැනැත්තකු වැළැක්වුවහොත් ; හෝ

(ආ) යම් තැනැත්තකු යම් කායික ක්‍රියාවකින් හෝ යම් කටාවලින් හෝ ලියවිල්ලකින් මේ ඡේදයෙහි (අ) අනුඡේදයෙන් නියම කරනු ලැබූ යම් ක්‍රියාවක්, කරන ලෙස වෙන යම් තැනැත්තකු (එහි ප්‍රතිඵලයක් ලෙස ඒ වෙනත් තැනැත්තකු එසේ නියමිත යම් ක්‍රියාවක් කළත් නොකළත්) අන් කිසි තැනැත්තකු පෙළඹුවහොත් උනන්දු කළහොත් හෝ දිරිගැන්වුවහොත්, ඔහු වරදකට වරදකරු විය යුතු ය.

(4) කවර හෝ සංවිධානයක සාමාජිකයන්, මේ නියෝගයේ (3) වන ඡේදයේ සඳහන් යම් ක්‍රියාවක් කරන බව එවැනි ක්‍රියාවක් කිරීමෙහි ලා ආධාර හෝ අනුබල දෙන බව ජනාධිපතිවරයාගේ මතය වන අවස්ථාවක, ඒ සංවිධානය තහනම් කරනු ලැබූ සංවිධානයක් බවට ගැසට් පත්‍රයේ පළ කරන නියමයක් මගින් ඔහු විසින් ප්‍රකාශයට පත් කරනු ලැබිය හැකි ය.

(5) යම් සංවිධානයක් තහනම් කරනු ලැබූ සංවිධානයක් බවට (4) වන ඡේදය යටතේ කරනු ලැබූ නියමයක් මගින් ප්‍රකාශයට පත් කරනු ලැබූ අවස්ථාවක -

(අ) 71 වන නියෝගයේ (2) වන, (3) වන, (4) වන, සහ (5) වන ඡේදවල විධිවිධාන, අවශ්‍ය වෙනස් කිරීම් සහිතව ඒ සංවිධානයට සහ ඒ සංවිධානය සම්බන්ධයෙන් අදාළ වන්නේ ය.

(ආ) ඒ නියමයේ දිනයේ දී හෝ ඉන් පසුව ඒ සංවිධානයේ සාමාජිකයකු ව සිටින සෑම තැනැත්තෙක් ම -

(i) ඒ තැනැත්තා ආණ්ඩුව යටතේ හෝ යම් රාජ්‍ය සංස්ථාවක හෝ යම් ධුරයක් දරන්නකු වන්නේ නම් ඒ කාර්ය සඳහා ඒ නියමයේ දින සිට ක්‍රියාත්මක වන පරිදි ඔහු ඒ ධුරය දැරීම අවසන් කළ ලෙස හෝ ධුරය හිස් කළ ලෙස සලකනු ලැබිය යුතු ය. ;

(ii) ඊට අමතරව මේ නියෝග යටතේ, වරදකට වරදකරු වන්නේ ය ; තව ද,

(ඇ) ඒ සංවිධානය විසින් යම් බැංකුවක ගිණුමක් පවත්වාගෙන යනු ලබන්නේ ද ඒ බැංකුව විසින් කිසිම තැනැත්තකුට ඒ ගිණුම ක්‍රියාත්මක කිරීමට ඉඩ නොදිය යුතු ය.

(6) මේ නියෝගයේ (i) වන ඡේදයේ විධිවිධාන ක්‍රියාත්මකවීමේ හේතුවෙන් ධුරය අවසන් වූ බවට හෝ ධුරය හිස්කළ බවට සලකනු ලැබූ සෑම තැනැත්තකුට ම හෝ ඔහු වෙනුවෙන් ආණ්ඩුවෙන් සපයා ඇති යම් නිල නිවාසයක් වේ නම්, ඔහු විසින් එසේ ධුරය අවසාන කරනු ලැබූ හෝ හිස් කරනු ලැබූ දින සිට දින තුනක් තුළ දී ඒ නිල නිවාසයෙන් ඔහු ඉවත් විය යුතු ය. එකී කාල පරිච්ඡේදය තුළ දී එකී නිල නිවාසයකින් ඉවත්වීම පැහැර හරින සෑම තැනැත්තෙක් ම මේ නියෝගය යටතේ වරදකට වරදකරු වන්නේ ය.

මේ ඡේදයේ “ නිල නිවාසය ” යන්නෙන්, පදිංචිය දරන හෝ පදිංචිය සඳහා භාවිත කරනු ලබන යම් ගොඩනැගිලි හෝ කාමරයක් හෝ වෙනත් ඉඩකඩක් අදහස් කරන අතර එවැනි ගොඩනැගිල්ලක්, කාමරයක් හෝ වෙනත් ඉඩකඩ ඇති යම් ඉඩමක් හෝ පරිශ්‍රයක් ඊට ඇතුළත් වේ.

(7) මේ නියෝගය ප්‍රකාරව යම් වරදක් සම්බන්ධයෙන් යම් අධිකරණයක් විසින් යම් තැනැත්තකු වරදකරු කරනු ලැබූ අවස්ථාවක, ඒ වරද සඳහා අධිකරණය විසින් නියම කළ යුතු වෙන යම් දඩුවමකට අතිරේක වශයෙන්, -

(අ) ඒ තැනැත්තාගේ සියලුම නිශ්චල හෝ වාචල දේපළ ඒ වරදකරු කිරීම ප්‍රකාර ජනරජයට සන්තක වන බව සැලකිය යුතු ය ; තව ද,

(ආ) මේ නියෝග ක්‍රියාත්මක වීමේ දිනයෙන් පසු ඒ තැනැත්තා විසින් ඒ දේපළ සම්බන්ධයෙන් කරනු ලැබූ අත්සතු කිරීමක් හෝ අනාභිකාර බැහැර කිරීමක් ශුන්‍ය හා බලරහිත වන ලෙස සැලකිය යුතු ය.” ; තව ද,

(3) මෙම නියෝගවල අවසානයට පහත දැක්වෙන උපලේඛනය එකතු කිරීමෙන් .-

“උපලේඛනය

(40 වන නියෝගය)

- (අ) ශ්‍රී ලංකා මහ බැංකුවෙන් හෝ (422 වන අධිකාරය වූ) මුදල් නීති පනතේ 127 වන වගන්තියේ (1) වන උපවගන්තියේ අර්ථ නිරූපණය කර ඇති යම් බැංකු ආයතනයකින් හෝ ජාතික රාජ්‍ය සභාවේ 1975 අංක 13 දරන පනතින් පිහිටුවන ලද්දා වූ රාජ්‍ය උකස් හා ආයෝජන බැංකුවෙන් සපයනු ලබන සේවා ;
- (ආ) සෞඛ්‍ය හා වනිතා කටයුතු අමාත්‍යාංශය යටතේ වූ ආරෝග්‍යශාලාවල, බෙහෙත් ශාලාවල සහ වෙනත් ආයතනවල රෝගීන් තඩත්තු කිරීම සහ භාරගැනීම, ඔවුන්ට කැමිබිම් දීම, උපස්ථාන කිරීම සහ ප්‍රතිකාර කිරීම සම්බන්ධව ඉටුකිරීමට අවශ්‍ය හෝ නියමිත කවර වූ හෝ ආකාරයක සියලු සේවා, කාර්යය හෝ කම්කරු කටයුතු ;
- (ඇ) බණිජ තෙල් නිෂ්පාදනය සහ ගැස් ඇතුළුව ඉන්ධන සැපයීම හෝ බෙදාහැරීම සම්බන්ධ සියලු සේවා ;
- (ඈ) විදුලිබලය සැපයීම සම්බන්ධව සියලු සේවා ;
- (ඉ) විදේශීය විදුලි සංදේශ සේවා ඇතුළුව තැපැල් සහ විදුලි සංදේශ සේවා පවත්වාගෙන යාම සම්බන්ධයෙන් සිදු කිරීමට අවශ්‍ය හෝ නියමිත කවර වූ ද ආකාරයක සියලු සේවා, කාර්යය හෝ කම්කරු කටයුතු ;
- (ඊ) සියලු අමාත්‍යාංශවල, ආණ්ඩුවේ සියලු දෙපාර්තමේන්තුවල හා රාජ්‍ය සංස්ථාවල නිලධාරීන් විසින් හෝ සේවකයන් විසින් ඉටු කිරීමට අවශ්‍ය හෝ නියමිත කවර ම ආකාරයක සියලු සේවා, කාර්යය හෝ කම්කරු කටයුතු ;
- (උ) මාර්ග ප්‍රවාහන සේවා සහ දුම්රිය සේවා සහ මහජන ප්‍රවාහන සේවා පවත්වාගෙන යාම හා සම්බන්ධව ඉටුකිරීමට අවශ්‍ය හෝ නියමිත කවර වූ ආකාරයක සියලු සේවා කාර්යය හෝ කම්කරු කටයුතු ;
- (ඌ) තේ, රබර් සහ පොල් යන වැවිලි පවත්වා ගෙන යාම හා පාලනය කිරීම හෝ තේ රබර් සහ පොල් නිෂ්පාදනය හා සම්බන්ධව ඉටු කිරීමට අවශ්‍ය හෝ නියමිත කවර වූ ආකාරයක සියලු සේවා කාර්යය හෝ කම්කරු කටයුතු ;
- (එ) භාණ්ඩ, ඇඟලුම් හා වෙනත් නිෂ්පාදන අපනයනය කිරීම සම්බන්ධයෙන් ඉටු කිරීමට අවශ්‍ය හෝ නියමිත කවර වූ ආකාරයක සියලු සේවා, කාර්යය හෝ කම්කරු කටයුතු ;
- (ඒ) සියලු ගුවන් විදුලි විකාශන සහ රූපවාහිනී පවත්වාගෙන යාම හා සම්බන්ධව ඉටු කිරීමට අවශ්‍ය හෝ නියමිත කවර වූ හෝ ආකාරයක සියලු සේවා, කාර්යය හෝ කම්කරු කටයුතු ;
- (ඔ) මහජනයාට අවශ්‍ය යම් ආහාර ද්‍රව්‍යයක් හෝ ඖෂධ හෝ වෙනත් යම් භාණ්ඩයක් විකිණීම, සැපයීම හෝ බෙදා හැරීම හා සම්බන්ධව ඉටුකිරීමට අවශ්‍ය හෝ නියමිත කවර වූ ආකාරයක සියලු සේවා, කාර්යය හෝ කම්කරු කටයුතු.”.